

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

విల్లూర్ నడూదూర్ శ్రీ శ్రీనిధిస్వామి కృతిషు
॥ నావల్పాకమణిమాలా ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

॥ నావల్పాకమణిమాలా ॥

కవితాజితకల్లోలికన్యకాకాంతవక్షసే ।
కరుణాదిగుణాఢ్యాయ కమలానిధయే నమః ॥

సుమశరశతగర్వాక్షేపదక్షస్వవర్షా
హిమకరసహజాతావాసభూర్యస్య వక్షః ।
సమకరసరితస్తత్సన్నిధౌ సన్నివిష్టః
మమ కరయుగభూతేరంజలేరస్తు లక్ష్యం ॥ 1 ॥

యథా క్రతూనాం మహితోఽశ్వమేధః
తథా సురాణాం మహితోఽశ్వవక్త్రః ।
ఇతీదమాలోచ్య హి దేశికేంద్రాః
లక్ష్యం క్రతూనాం తమిమం భజంతి ॥ 2 ॥

భజతాం మధుజిద్వచోవిలాసం
కలయత్యేష రమాతురంగవక్త్రః ।
మధుజిత్పదకీర్తితః పురాణే
తదయం హీతి భజంతి దేశికేంద్రాః ॥ 3 ॥

సుధాంశుబింబస్థితదివ్యదేహం
విధాతృయోషిద్వినతాంఘ్రిపద్మం ।
సుధార్ఘురీతుల్యవచఃప్రవాహైః
తథావిధం ధామ విభాతి కించిత్ ॥ 4 ॥

ఆకంధరమాదిపుమాన్
ఉపరి చ గంధర్వనాథసంతానః ।

ఇంధే కశ్చన హృదయే

కిం ధాతాప్యస్తి మామలంకర్తుం || 5 ||

జంబూద్వీపే విబుధమహితే శ్రీవిలాసాస్పదేఽస్మిన్

జంబూపాకే విబుధమహితే శ్రీనివాసాస్పదేఽస్మిన్ |

జంబూవర్ణం వపుషి వహతస్సంపదృక్షేఽభిజాతః

జంబూరాగం మనసి చ గురుస్సంపదే నస్సమింధే || 6 ||

మృగశిరసి ధరణ్యాముద్గతో దేశికేంద్రః

మృగశిరసి కలానామాస్పదే సక్తబుద్ధిః |

మృగశిరసి హిరణ్యాక్షేపకేఽప్యేష కుర్యాత్

మృగశిరసి నివేశ్యాన్ మాదృశాన్ జ్ఞానపూర్ణాన్ || 7 ||

శ్రీరామానుజజన్మర్షమధ్యరే సంభవన్ గురుః |

ఆచార్యతాం చ దైవత్వమాత్మనో జ్ఞాపయత్యసౌ || 8 ||

వ్యాఖ్యాం సారావలేర్యామతనుత భగవాన్ సుందరార్యో గురుర్నః

వ్యాఖ్యాం శ్రీతత్త్వసారస్య చ గురుమహితగ్రంథరత్నోత్తమస్య |

యోఽయం సోఽయం యదీయం పదకమలయుగం మస్తకే సంవిధత్తే

నిత్యం తస్మై నమస్తాత్ సకలభవుకభూమ్యుణ్ణయార్యోత్తమాయ || 9 ||

ఉన్నయామి వినతానితి హర్షాత్

అన్నయంతముమణ్ణయమాహుః |

ఏతదానతహయాస్యనేవినీ

భారతీలలితభారతీవిదః || 10 ||

శ్రీకాంతరామానుజసంపదృక్షం

శ్రీదాంతరామానుజహృద్యమీడే |

వేదాంతరామానుజమౌలివంద్యం

వేదాంతరామానుజపాదసక్తం || 11 ||

శ్రీమద్భాష్యసువర్ణభూషిత తనుం శ్రీవక్త్రవాణీరసైః

సమ్యజ్ఞోహితసర్వలోకహృదయాం శాంతాం చ కాంతాం తథా |

భూయోభిస్సుమనః కులైరపి ధృతాం వేదాంతరామామహం

తద్భ్రాతుర్గురుసత్తమస్య సమితౌ లీలావతీం చింతయే || 12 ||

నా విల్ రామం మనసి సతతం సంవహన్ సీతయే తం

నావిల్ రామామపి భగవతో నాభిపద్మోత్థితస్య |

నావిల్పాకే విరచితజనేః సన్మణేస్సత్సభాయాం

నా విల్లూరాన్ ఇతి కృతిముదే కించన వ్యాజహార || 13 ||

|| ఇతి నావల్పాకమణిమాలా సమాప్తా ||